

2003-ലെ 30-ാം ആക്ട്

2003-ലെ കേരള ഗവൺമെന്റ് ഗാരണ്ടികളുടെ പരമാവധി പരിധി ആക്ട്*

ഗവൺമെന്റ് ഗാരണ്ടികളുടെ പരമാവധി പരിധിയും അതുമായി ബന്ധപ്പെട്ടതോ അതിന് ആനുഷംഗികമായതോ ആയ കാര്യങ്ങൾക്കുംവേണ്ടി വ്യവസ്ഥ ചെയ്യുന്നതിനുള്ള

ഒരു

ആക്ട്

പീഠിക.—സർക്കാർ വകുപ്പുകൾ, പൊതുമേഖലാ സ്ഥാപനങ്ങൾ, തദ്ദേശ അധികാര സ്ഥാപനങ്ങൾ, സ്റ്റാറ്റ്യൂട്ടറി ബോർഡുകൾ, കോർപ്പറേഷനുകൾ, സഹകരണ സ്ഥാപനങ്ങൾ എന്നിവയ്ക്കുവേണ്ടി കൊടുത്തിട്ടുള്ള ഗവൺമെന്റ് ഗാരണ്ടികളുടെ പരമാവധി പരിധിക്കും സംസ്ഥാനത്തിന്റെ സാമ്പത്തിക അച്ചടക്കം മെച്ചപ്പെടുത്തുന്നതിനും വേണ്ടി വ്യവസ്ഥ ചെയ്യേണ്ടത് യുക്തമായിരിക്കുകയാൽ;

ഇൻഡ്യൻ റിപ്പബ്ലിക്കിന്റെ അൻപത്തിനാലാം സംവത്സരത്തിൽ താഴെ പറയും പ്രകാരം നിയമമുണ്ടാക്കുന്നു:—

1. ചുരുക്കപ്പേരും പ്രാരംഭവും.—(1) ഈ ആക്ടിന് 2003-ലെ കേരള ഗവൺമെന്റ് ഗാരണ്ടികളുടെ പരമാവധി പരിധി ആക്ട് എന്ന് പേർ പറയാം.

(2) ഇത് സർക്കാർ, 'ഗസറ്റ് വിജ്ഞാപനം വഴി, നിശ്ചയിക്കാവുന്ന തീയതി മുതൽ പ്രാബല്യത്തിൽ വരുന്നതാണ്.

2. നിർവ്വചനങ്ങൾ.— ഈ ആക്റ്റിൽ, സന്ദർഭം മറ്റു വിധത്തിൽ ആവശ്യപ്പെടാത്തപക്ഷം,

(എ) “സർക്കാർ” എന്നാൽ കേരള സർക്കാർ എന്നർത്ഥമാകുന്നു;

(ബി) “ഗവൺമെന്റ് ഗാരണ്ടി” എന്നതിൽ സർക്കാർ വകുപ്പുകൾ, പൊതു മേഖലാ സ്ഥാപനങ്ങൾ, തദ്ദേശ അധികാര സ്ഥാപനങ്ങൾ, സ്റ്റാറ്റ്യൂട്ടറി ബോർഡുകൾ, കോർപ്പറേഷനുകൾ, സഹകരണ സ്ഥാപനങ്ങൾ എന്നിവയ്ക്കുവേണ്ടി സംസ്ഥാന സർക്കാർ നൽകിയ ഗാരണ്ടി ഉൾപ്പെടുന്നതാകുന്നു;

(സി) “നിർണ്ണയിക്കപ്പെട്ട” എന്നാൽ ഈ ആക്റ്റിൻ കീഴിൽ ഉണ്ടാക്കിയ ചട്ടങ്ങളാൽ നിർണ്ണയിക്കപ്പെട്ട എന്നർത്ഥമാകുന്നു;

* 2003 സെപ്റ്റംബർ 13-ാം തീയതി ഗവർണ്ണറുടെ അനുമതി ലഭിക്കുകയും 2003 സെപ്റ്റംബർ 17-ാം തീയതിയിലെ കേരള അസാധാരണ ഗസറ്റായി പ്രസിദ്ധീകരിക്കുകയും ചെയ്തു.

1 എസ്.ആർ.ഒ. നം. 1132/2003 പ്രകാരം 2003 സെപ്റ്റംബർ 5-ാം തീയതി പ്രാബല്യത്തിൽ വന്നു.

(ഡി) “സംസ്ഥാനം” എന്നാൽ കേരള സംസ്ഥാനം എന്നർത്ഥമാകുന്നു.

‘[3. ഗവൺമെന്റ് ഗാരണ്ടികളുടെ പരമാവധി പരിധി.—ഏതൊരു വർഷവും ഏപ്രിൽ ഒന്നാം തീയതി ബാക്കി നിൽക്കുന്ന മൊത്തം സർക്കാർ ഗാരണ്ടികൾ, മുൻവർഷത്തെ വാർഷിക ധനകാര്യ സ്റ്റേറ്റ്മെന്റ് പ്രകാരമുള്ള മൊത്തം റവന്യൂ വരുമാനത്തിന്റെ 100 ശതമാനമോ അല്ലെങ്കിൽ മൊത്തം സംസ്ഥാന ആഭ്യന്തര ഉൽപ്പാദനത്തിന്റെ (ജിഎസ്ഡിപി) 10 ശതമാനമോ ഇതിൽ ഏതാണോ കുറവ്, അത് ആയിരിക്കേണ്ടതാണ്.]

4. വിലക്ക്.—തത്സമയം പ്രാബല്യത്തിലിരിക്കുന്ന മറ്റേതെങ്കിലും നിയമത്തിൽ എന്തുതന്നെ അടങ്ങിയിരുന്നാലും, ഏതെങ്കിലും സ്വകാര്യ വ്യക്തിയുടേയോ, സ്ഥാപനത്തിന്റേയോ അല്ലെങ്കിൽ കമ്പനിയുടേയോ വായ്പ സംബന്ധിച്ച് യാതൊരു ഗവൺമെന്റ് ഗാരണ്ടിയും നൽകാൻ പാടുള്ളതല്ല.

5. ഗാരണ്ടി കമ്മീഷൻ.—(1) സർക്കാർ ഏറ്റവും കുറഞ്ഞത് പ്രതിവർഷം 0.75 ശതമാനം ഗാരണ്ടി കമ്മീഷനായി ചുമത്തേണ്ടതും അത് യാതൊരു സാഹചര്യത്തിലും വേണ്ടെന്നുവയ്ക്കാൻ പാടില്ലാത്തതുമാണ്.

(2) ഏതൊരു പദ്ധതിയുടെയും മുടക്കസാധ്യതയെ ആശ്രയിച്ച് സർക്കാരിന്, ഗസറ്റ് വിജ്ഞാപനംവഴി, ഉയർന്ന നിരക്കിലുള്ള കമ്മീഷൻ വിനിർദ്ദേശിക്കാവുന്നതാണ്.

വിശദീകരണം.—ഈ വകുപ്പിന്റെ ആവശ്യത്തിലേക്കായി “മുടക്കസാധ്യത” എന്നാൽ ഗവൺമെന്റ് ഗാരണ്ടി ആർക്കുവേണ്ടിയാണോ നൽകുന്നത് ആ കടം വാങ്ങുന്ന ആൾ, കടം വാങ്ങിയ തുക, വ്യവസായത്തിന്റെ ഇനം, സാമ്പത്തിക സ്ഥിതി എന്നിവയെ ആശ്രയിച്ച് മുടക്കം വരുത്താനുള്ള സംഭവ്യത എന്നർത്ഥമാകുന്നു.

(3) സർക്കാരിന് കിട്ടേണ്ടതായ ഗാരണ്ടി കമ്മീഷൻ കടം വാങ്ങുന്ന ആൾ പൂർണ്ണമായി അടച്ചുതീർക്കാത്തപക്ഷം, നൽകിയിട്ടുള്ള ഗാരണ്ടി, ഗാരണ്ടി കാലാവധിക്കു ശേഷം നീട്ടാൻ പാടില്ലാത്തതാകുന്നു.

6. ഗാരണ്ടി റിഡംപ്ഷൻ ഫണ്ട്.—(1) സർക്കാർ, ഗസറ്റ് വിജ്ഞാപനം വഴി, ഗാരണ്ടി റിഡംപ്ഷൻ ഫണ്ട് എന്ന പേരിൽ ഒരു ഫണ്ട് സ്വീകരിക്കേണ്ടതാണ്.

(2) 5-ാം വകുപ്പ് പ്രകാരം ചുമത്തുന്ന ഗാരണ്ടി കമ്മീഷൻ ഗാരണ്ടി റിഡംപ്ഷൻ ഫണ്ടിന്റെ കോർപ്പസ് ആകുന്നതും അത് സംസ്ഥാനത്തിന്റെ പൊതു കണക്കിൽ അടയ്ക്കേണ്ടതുമാണ്.

(3) ഗാരണ്ടി റിഡംപ്ഷൻ ഫണ്ടിന്റെ നടത്തിപ്പ് നിർണ്ണയിക്കപ്പെടാവുന്ന പ്രകാരത്തിലായിരിക്കേണ്ടതാണ്.

7. ചട്ടങ്ങൾ ഉണ്ടാക്കുന്നതിനുള്ള സർക്കാരിന്റെ അധികാരം.—(1) സർക്കാരിന്, ഈ ആക്ടിലെ വ്യവസ്ഥകൾ നടപ്പിൽ വരുത്തുന്നതിന്റെ ആവശ്യത്തിലേക്കായി, ഗസറ്റ് വിജ്ഞാപനം വഴി, ചട്ടങ്ങൾ ഉണ്ടാക്കാവുന്നതാണ്.

(2) ഈ ആക്ടിൻ കീഴിലുണ്ടാക്കിയ ഏതൊരു ചട്ടവും അതുണ്ടാക്കിയശേഷം കഴിയുന്നത്ര വേഗം നിയമസഭ സമ്മേളനത്തിലിരിക്കുമ്പോൾ ഒരു സമ്മേളനത്തിലോ തുടർച്ചയായ രണ്ട് സമ്മേളനങ്ങളിലോ പെടാവുന്ന ആകെ പതിനാല് ദിവസത്തേക്ക് വയ്ക്കേണ്ടതും, അത് അപ്രകാരംവയ്ക്കുന്ന സമ്മേളനമോ തൊട്ടടുത്തുവരുന്ന സമ്മേളനമോ അവസാനിക്കുന്നതിനുമുമ്പ്, നിയമസഭ ആ ചട്ടത്തിൽ ഏതെങ്കിലും രൂപഭേദം വരുത്തുകയോ അല്ലെങ്കിൽ ആ ചട്ടം ഉണ്ടാക്കേണ്ടതില്ലെന്ന് തീരുമാനിക്കുകയോ ചെയ്യുന്നപക്ഷം, അതിനുശേഷം ആ ചട്ടത്തിന്, അതത് സംഗതിപോലെ, അങ്ങനെ രൂപഭേദപ്പെടുത്തിയ രീതിയിൽ മാത്രം പ്രാബല്യമുണ്ടായിരിക്കുകയോ അല്ലെങ്കിൽ യാതൊരു പ്രാബല്യവുമില്ലാതിരിക്കുകയോ ചെയ്യുന്നതും ആകുന്നു; എന്നിരുന്നാലും അങ്ങനെയുള്ള ഏതെങ്കിലും രൂപഭേദപ്പെടുത്തലോ റദ്ദാക്കലോ ആ ചട്ടത്തിൻകീഴിൽ മുൻപ് ചെയ്ത യാതൊന്നിന്റെയും സാധ്യതയ്ക്ക് ഭംഗം വരാത്ത വിധത്തിലായിരിക്കേണ്ടതുമാകുന്നു.